



કોઈ બાહ્ય ચીજ વિના

કોઈ બાહ્ય ચીજ વિના ઠારે છે જે આત્મા,
તેને જ કહેવાય પરમાત્મા.

જેને વશ વર્તે સર્વે આત્મા ને અનાત્મા,
તે જ શક્તિ 'વ્યવસ્થિતા' મૂર્તાત્મા.---કોઈ...

ચિત્ત-વિકારે ભળેલું બુદ્ધિ-ડોળિયું,
નાશવંતી ચીજોમાં સુખ-ખોળિયું,
અવસ્તુ 'મ્હારી' માની મન-મોહિયું,
પ્રતિષ્ઠિત આત્માનું દલ ના ઠરિયું.

અંતઃકરણ સીઝે ફક્ત સિદ્ધ-ઉપાદાનમાં,
માંઘલાને ઠારે "જ્ઞાની" સમયમાત્રમાં.---કોઈ...

પ્રતિષ્ઠિત આત્માનું સ્વતંત્ર જોખમ,
'કોઈ નથી કોઈનું' વાત છે મોઘમ,
બ્રાંતિરસથી ચિટકેલાં મમતા ને અહમ્,
પ્રાકૃતિક ભમ્મરડાએ ભારેલો ભરમ.

જે અવસ્થે કેફ ચડે તે ગઈ અજ્ઞાનમાં,
નિષ્કેફ જ્ઞાન, મોક્ષ નિજસ્વરૂપમાં.---કોઈ...

વિશ્વ-ઘડભાંજ શોધે મનનું ઠારણું,
નાશવંત-લક્ષે વસે કલેશનું કારણું,
"જ્ઞાની"ની કૃપાએ ખૂલે મોક્ષ-બારણું,
અલખ-લક્ષે ઝૂલે અ-મન પારણું.

'દાદ'-આણે રક્ષાયેલાં સર્વે મહાત્મા,
અકલ્પ્ય મોક્ષદાની પ્રગટ શુદ્ધાત્મા.---જેને...

સૌને અનુકૂળ થયાં એ જ સહજાત્મા,
લઘુતમ પુરુષ તે જ મૂળ 'દાદા' ગુરુતમા,
દિવ્યબ્દાલ વરસાવે અભેદ પૂર્ણાત્મા,
માત્ર સમે રાજી રહ્યાં દૈવી-દેવાત્મા.

ચારે ગતિ વશ છે જેને તે જ પ્રેમાત્મા,
જ્ઞાન-પિતા પરમ-પિતા સિદ્ધ-જ્ઞાનાત્મા.---કોઈ...

